

FRANCESCO SAVERIO SCIORTINO

Arkitett u Skultur (1875-1958)

Daniel Meilak

Din is-sena jahbat għeluq il-hamsin sena mill-mewt ta' bniedem li halla fir-rahall tagħna monument haj tiegħu; Francesco Saverio Sciortino. Xieraq, li meta nharsu lejn il-Bażilika tagħna, b' mod speċjali lejn il-koppla, in-navi u l-faccata, niftakru f'dan il-bniedem li halla l-marka tiegħu f'rahalna b'dawn l-opri li jagħmlu għieh lill-Bażilika tagħna li hija l-qalba tal-membri tal-komunità nisranija ta' din il-parroċċa. Għallhekk, f'dan il-hamsin anniversarju mill-mewt tiegħu, tkun haġa f'lokha li nagħtu harsa lejn hajjet dan l-arkitett u skultur, kif ukoll dwar diversi xoghlijiet li għamel f'rahalna.



Francesco Saverio Sciortino

Francesco Saverio, bin Ġużeppi Sciortino u Saverja Said tweled fit-12 ta' Novembru, 1875 f'Haż-Żebbuġ, Malta¹. L-ghada, ġie mgħammed mill-Arċipriet Dun Pietru Bartolo u l-parrinijiet tiegħu kienu Antonio Sant mill-Mosta u Victoria Sciortino. L-ismijiet li tawh kienu: Francesco Saverio, Anġlu, Ġużeppi u Filippu². Antonio Sciortino, skultur magħruf Malti li għamel isem kien jiġi huh, filwaqt li Lazzaro Pisani, pittur li wkoll għamel isem, kif ukoll rabat ismu man-Nadur għax kien hu li pitter is-saqaf tal-Bażilika tagħna, dan kien jiġi kuġinuh. Dwar tfulitu ftit li xejn nafu, iżda jingħad minnu stess li hu kien bin il-bdiewa u meta kien għadu daqsxejn ta' tfajjel kien imur jirgħa l-bhejjem ta' missieru. Nistgħu nġhidu li ż-żerriegħa li wara żviluppat f'hila kbira kienet fih sa minn żmien tfulitu. Waqt li jkun jirgħa l-bhejjem, biex jgħaddi l-hin, kien jintasab fuq xi hajt u b'gebla tal-franka u mus f'idu kien jehda jimmudella xi figura. Meta beda jitfarfar, kien kuġinuh Lazzaro Pisani li laqqa' liz-żagħżuġh Sciortino ma' skultur famuż, il-Professor Vincenzo Cardona, li wara sar l-għalliem tiegħu fl-immudellar. Barra minn hekk, l-artist żagħżuġh kien ispirat mix-xogħol ta' skultur ieħor

li ma tantx jingħata mportanza, Giulio Moschetti li fl-1891 ġie Malta biex jimmudella il-bust tal-Markiz Bugeja. Lazzaro Pisani ha lil Sciortino biex jara dan ix-xogħol ta' Moschetti. Jidher li Moschetti ikkultiva f'Sciortino ix-xewqa li jmur jistudja Ruma. Fl-1895, Francesco Saverio pproduċa l-mudell għall-biċċa xogħol fl-altar tal-knisja ta' rahlu, Haż-Żebbuġ, fuq disinn ta' Lazzaro Pisani. Dan huwa xogħol ta' hila għal skultur żagħżuġh bhal ma kien Sciortino (kellu għoxrin sena).

Il-kuntatti li kellu Lazzaro Pisani f'Ruma swew mitqli deheb meta Sciortino telaq minn Malta biex mar jistudja Ruma. Dan sehh fis-sena 1897, meta kellu 22 sena. F'din il-belt, Francesco Saverio kien akkumpanjat minn ittra ta' rakkomandazzjoni miktuba minn kuġinuh Pisani lil habibu f'Ruma li għenu jidhol f'Regio Istituto di Belle Arti. Sciortino hawn studja l-arti ta' l-iskultura, l-arkitettura u dekorazzjoni. F'dan l-istess perjodu, huwa attenda wkoll klassijiet ta' filgħaxija fil-Municipio. Dan kien joffri kors fid-dekorazzjoni ornamental taht il-Prof. Ojetti u anke attenda l-British Academy of Art. Biex nagħti ideja tal-hila ta' dan l-artist, insemmi eżempju wiehed. F'Regio Istituto di Belle Arti, Sciortino iddistingwa lilu nnifsu bhala wiehed mill-aqwa studenti u rebaħ l-ewwel premju cum laude fl-istudju tan-nude fl-eżamijiet annwali ta' l-1902. F'dan il-każ, l-artist kien irrapreżentat bl-iskultura li turi 'Il-Martirju ta' l-Assedju tal-Forti Sant'Iermu'. Wara li temm l-istudji tiegħu bl-ikbar unuri, huwa mar Milan fl-Accademia di Belle Arti f'Palazzo Brera biex ikompli jistudja. Hawnhekk kien taht it-tmexxija ta' l-iskultur Eugenio Butti. F'dan il-perjodu, Sciortino pproduċa l-ewwel xogħolijiet tiegħu għal Malta³. Kien proprju gewwa Milan li Sciortino itaqa' mal-Kan. Martin Camilleri minn Nadur li aktar tard kellu jkun Arċipriet ta' l-istess parroċċa. Din il-laqgħa ta' Sciortino mal-Kan. Martin kellha tkun il-bidu ta' sensiela ta' kumissjonijiet li Sciortino kellu fin-Nadur u li bihom, rabat ismu ma' dan ir-rahall. Fl-ewwel snin tas-seklu għoxrin, Francesco Saverio kien għalliem ta' l-arti u d-disinn fl-iskejjel tal-gvern. Ġie mqabba ukoll fuq biċċa xogħol oħra, din id-darba mill-gazzetta Daily Malta Chronicle sabiex jagħmel monument tal-Markiz Giuseppe Scicluna fil-ġnien tal-Mall, il-Furjana. F'dan l-istess perjodu, Sciortino hadem bosta monumenti għal oqbra ta' nies importanti fosthom dak ta' Sir Temi Zammit u għall-familji nobbli bhall ta' Apap Testaferrata u Navarro. Fl-1911, ġie nkarigat biex jorganizza The Coronation Exhibition ta' Londra. Għal din il-wirja, huwa esebixxa sitt statwi li jirrapreżentaw sugġetti differenti flimkien ma' disgħa oħra b'tema folkloristika. Fost dawn l-istatwi nsibu wahda bit-titlu ta' Dames de L'Île De Malte li tiffigura mara bl-ghonnella, tipikament il-mara Maltija. Din l-istatwetta kisbet hafna tifhir u ġiet esebita kemm-il darba f'wirrijiet internazzjonali⁴.

Mill-1914 'il quddiem, l-istorja ta' Sciortino tiegħu xejra differenti milli kellha qabel, mhux biss, imma din ix-xejra ġdida fil-hajja ta' dan l-artist kienet qed tirrifletti wkoll is-sitwazzjoni li kien hawn f'Malta u fl-Ewropa ta' dak iż-żmien.



Bil-wiġġa mix-xogħol għal-tema: Ġużepp Buttigieg 'Il-Rohi' minn fuq ta' Cini; (dan kollu accident meta waqf' mill-faccata u kiser ssoq); Cikka Farrugia 'Ta' Cietta' min-Xewkija, imghallim u bennj; Dekan Can Don Anton Camilleri; Don Ġużepp Hiber; Arċipriet Don Martin Camilleri; Arkitett Franġisku Saverju Sciortino; Ġużepp Azzoparti 'Il-Lola'; Sabru Portelli 'Il-Tajon' minn tas-Sulfax; Mikeli Camilleri 'Tas-Slett'; Ġużepp Attard 'Il-Labani'; Sabru Muzzi 'Ta' Rafiel' minn fuq ta' Cini. Bil-qiegħda fl-art mix-xogħol għal-tema: Sabru Muzzi 'Tas-Sadda' minn fuq ta' Cini; Franġis Bajada 'Ta' Biana' minn-Triq tal-Għajn (kien jagħmel xogħol fuq il-lavru); Ġanni Cassar 'Ta' Bezzju'; Fencu Grech 'Il-Fira'.

Francesco Saverio Sciortino waqt xogħol fin-Nadur

Qed nirreferi ghas-sena 1914. Fl-Ewropa kien ilu jinhema kull ma' kien mehtieg biex fl-ahhar tfaqqa' gwerra li qatt hadd ma kien ra bhalla fl-istorja tad-dinja. Dan sehħ tassew ghax fl-1914 faqqgħet l-Ewwel Gwerra Dinjija, li kienet meqjusa bhala l-Gwerra l-Kbira li kellha ttejjem il-gwerer kollha. Għalhekk, ma setghax jonqos li s-sitwazzjoni f'Malta kienet ukoll xi ftit f'atmosfera ta' tensjoni. L-aktar, għaliex Malta kienet kolonja Ingliża, u bla dubju l-Ingliżi kienu qed ihejju ruhhom għall-gwerra anke f'Malta. Francesco Saverio fl-1914, hass li f'Malta ma tantx kien baqa' xogħol u allura emigra lejn il-Kanada, sewwa sew f'Montreal. Hawnhekk mill-ewwel stabilixxa ruhu u hadem statwi ornamental, dekorazzjoni fis-swali u fid-djar tas-sinjuri u anke għamel xogħolijiet ta' arkitettura. Il-fama tiegħu xterdet saħansitra minn Halifax sa Vancouver.

Ma naħsbux li dan is-suċċess gie waħdu jew inkella li gie mingħajr tbatija ta' xejn. Sciortino, bħal kull bniedem iehor li emigra lejn pajjiż imbiegħed kellu jbatu u jagħmel hafna saġrifici biex irnexxa. F'Novembru, 1921, waqt assembleja ġenerali, gie elett bhala *Associate of the Royal Canadian Academy of Arts* (A.R.C.A.). Dan, minn banda kompli jzidlu l-fama li diġà kellu, u mill-banda l-oħra ġibed iktar kritiċi ta' l-arti. Fis-sitta u erbghin edizzjoni ta' l-esebizzjoni ta' din l-akkademja, Sciortino pparteċipa b'erba' xogħlijiet. Dawn kienu: *Martyr of the Fort St. Elmo Siege*, *Dames de L'Île De Malte*, *Weight of Dissolution* u *Permanent Smile*. Fuq dawn ix-xogħlijiet, l-iskultur qala' hafna kliem ta' tifhir mill-pubbliku kif ukoll mill-istampa. Infatti, fuq il-gazzetti deħru kummenti bħal: "*He is a high class sculptor*" u "*He is a sensible and vibrant artist*". Tajjeb li nġhidu wkoll, li xogħolijiet minn tiegħu ta' din il-habta saru anke fil-knejjes, bhala eżempju nieħdu l-Via Sagra li għamel għall-knisja ta' San Ljun f'Montreal West. Fl-1924, iżzewweg lil Marguerite Grenier li kienet armla ta' Armand Daoust u minn dan iż-żwieg kellhom tifel bl-isem ta' Joseph.

Sciortino halla l-kanada u mar f'Malone, l-Istati Uniti ta' l-Amerka. Ftit taż-żmien wara, mar lejn New York, fejn issieheb mall-*Union of Sculptors and Modellers* li minnha kien jiġi kkummissjonat għall-xogħolijiet fil-qasam tiegħu. Hadem għal tmintax-il xahar f'Boston ma hamsa u għoxrin artist internazzjonali. Minn Boston mar lejn Hartford u Philadelphia fejn hadem għal madwar sena, sakemm reġa' lura lejn New York u hawn hadem għal sentejn shaħ ukoll fuq statwi dekorattivi. Hadem għal sentejn ukoll ġewwa Havana, il-kapitali ta' Kuba. Dawn kienu żminijiet ta' hafna nċertezzi minħabba s-sitwazzjoni politika u ekonomika xejn sabiħa li kienet qed tiżviluppa. Minħabba dan il-fatt, hafna mix-xogħol ta' Sciortino huwa mxxerred f'hafna postijiet u mhux dejjem dokumentat. Biex jahrab mill-krizi ekonomika u bill-biża' li jispiċċa bla xogħol, reġa' lura lejn Montreal u wara mar Toronto. Ġewwa Toronto sab xogħol go funderija, imma wara ftit taż-żmien din il-funderija, flok kompliet taħdem fuq affarijiet artistiki, bdiet tipproduci affarijiet militari! Għal din ir-raġuni, reġa' lura lejn Montreal, fejn għamel erba' snin b'xogħol mill-inqas, għalhekk, fl-1939 iddeċieda li jerga' lura Malta. Proprju f'din l-istess sena, Sciortino kellu jsib ma' wiċċu it-Tieni Gwerra Dinjija. Nistgħu nġhidu li din il-gwerra laqtet lil Malta iktar mill-ewwel waħda. Minbarra l-bumbardamenti mit-Taljani Faxxisti u l-Ġermaniżi Nażisti, l-Maltin u l-Għawdxin batew ġuħ u għaks u l-pajjiż kien waqa' fi stat ferm ikrah, għalkemm xorta waħda baqa' jirreżisti, taħt tmexxija għaqlija Ingliża, lill-għadu sa l-ahhar. F'dan il-perjodu nsibu lil Sciortino jagħmel xi xogħlijiet fil-knisja ta' Haż-Żebbuġ. Mill-bqija, ftit li xejn hadem xogħol ta' l-arti. Fl-1950 hadem il-monument għal fuq il-qabar tal-familja tiegħu stess fiċ-ċimiterju tal-Qalb ta' Ġesù f'Haż-Żebbuġ.

Fl-1954, Sciortino reġa' lura lejn il-Kanada, fejn irtira mix-xogħol ta' l-iskultura peress li l-vista kien naqsitlu hafna. Huwa kien joqgħod f'Oka, rahal zġhir li jinsab 35 mil 'l bogħod minn Montreal. Kien iqatta' l-hin liberu tiegħu fil-kampanja minħabba l-interess li kellu fin-natura. Francesco Saverio Sciortino miet f'Oka fl-1 ta' Settembru, 1958 fl-età ta' 84 sena u jinsab midfun fil-qabar tal-familja li kien iddisinja hu stess ġewwa Haż-Żebbuġ⁵.

Francesco Saverio Sciortino u x-xogħlijiet tiegħu fin-Nadur

Issa, wara li tajt harsa lejn hajjet dan l-artist, xieraq li nitkellem ffit dwar xi xogħolijiet tiegħu fin-Nadur. Dawn ix-xogħolijiet mhumiex ffit, u jvarjaw minn proġetti kbar bħat-tibdil u t-tisbiħ tal-Kollegġjata għal relikwarju u sett fanali. Nibda bl-aktar proġett kbir li dahal għalih Sciortino fin-Nadur. Thares mil-liema naha thares lejn il-knisja, dejjem ser tilmah l-intervent ta' Sciortino, issa l-koppla, n-navati jew il-faċċata. Dan il-proġett nistgħu nġhidu li kien l-ewwel proġett kbir ta' Sciortino fin-Nadur. Il-laqgħa ta' Sciortino mal-Kan. Martin Camilleri ma' waqfitx l-Italja, imma kompliet tissahħaħ. Il-Kan. Martin għaraf mill-ewwel il-hiliet ta' dan l-artist u għalhekk afdalu f'idejh it-tkabbir u t-tisbiħ tal-knisja tan-Nadur. Dan il-proġett kien ilu jberren f'mohħ dan il-qassis mill-1897. Biex nagħti xhieda primarja tar-relazzjoni bejn Dun Martin u Sciortino, ser nikkwota x'qal Sciortino nnifsu:

Kont Ruma, nistudja fir-*Regio Istituto di Belle Arti*. Lejn l-1900, wasal Dun Martin, kanonku tan-Nadur f'Għawdex...biex jistudja fl-Universitá Gregorjana. Hu sab allogġ f'kamra tmis ma' tiegħi, fil-kwartier *Prati di Castello*. Meta konna nkunu liberi, id-diskors kien jaqa' fuq l-arti u fuq hwejjeġ oħrajn. Konna mmorru naraw monumenti ta' arkitettura u skultura. Jien kien ikolli noqgħod infisser u naghmilha ta' gwida. Jidhirli li Dun Martin reġa' lura lejn in-Nadur fl-1901, u jiena mort lejn Milan għal sena fl-*Accademia di Belle Arti*, f'Palazzo Brera.⁶

Il-proġett tat-tkabbir tal-Knisja beda jsehħ fl-1904. Hawn ukoll ser nikkwota x'qal Sciortino dwar kif gie kkummissjonat għal dan il-proġett:

Fis-sena 1903, jiena ergajt lura lejn Malta. Madwar sena wara (1904), gie għandi Dun Martin u fissirli li ried ikabbar il-knisja. Issokta jghid li, billi kien jaf xi studju għamilt u x'hila kelli, ried ifittex lili qabel ma jmur għand oħrajn. Jiena qbiżt qabza san-Nadur, eżaminajt tajjeb il-knisja, u aċċettajt li nidhol għall-opra. Dun Martin ordnali naħdem fuq pjan arkitettoniku possibbilment differenti minn dak tal-knejjes l-oħrajn kollha tal-gzejjer tagħna. Hu kien qed iħossu ispirat mill-knejjes li ahna t-tnejn flimkien konna żorna f'Ruma. Hu qalli wkoll: 'Niżgurak li nħallsek għall-pjanta arkitettonika tiegħek; imbagħad, għax-xogħol tal-kostruzzjoni, nistgħu nagħtu bidu, imma l-flus huma neqsin. Għalhekk nittama f'Alla u ma naqtax qalbi'. Dak iż-żmien, jiena kelli 27 sena. Wara l-istudji tiegħi fl-Italja, din kienet l-ewwel obra ta' din ix-xorta. Żgur li ridt nirnexxi. Dhalt għall-istudju tagħha b'entuzjażmu.⁷



Il-koppla tan-Nadur waqt li qed tinbena


Mhux l-intenzjoni tiegħi li nidhol fid-dettal tax-xogholijiet ta' Sciortino fin-Nadur. Imma xieraq li nispjega x'kienu dawn ix-xogholijiet. Il-koppla tan-Nadur tabilhaqq kienet xi haġa ġdida f'Malta u Ghawdex. Hija koppla originali, mibnija fuq stil rinaxximentali tas-seklu sbatax. Kienet l-ewwel koppla li kisret ir-rekord tan-nofs ċirku. Fi kliem iehor, l-ebda koppla f'pajjiżna ma kienet tiskorri n-nofs ċirku. Tan-Nadur kienet skorrieta. Tabilhaqq hija koppla armonjuza u proporzjonata kemm fit-tul, wisa' fit-twieqi u anke fil-prespettiva tagħha. Anzi, dan kollu għal ftit ma ġiex miġjub fix-xejn. Dun Martin beza li l-knisja tan-Nadur ma kinitx tiflaħ għal dak il-piż ta' koppla bħal dik. Dan kien għajdut reali. Imma Dun Martin kellu l-kuraġġ li jafda f'idejn Sciortino. Tabilhaqq li mnekkiet u

għadha tista' titgawda sal-lum fl-originalità tagħha⁸. Minn ġewwa, id-dekorazzjoni ta' l-intern, huwa xogħol mill-ifjen ta' Sciortino. Ix-xogħol kien maħdum minn Pawlu Falzon fil-ġebbla Maltija. It-twieqi tagħha huma fost l-aqwa aspetti li jsebbhu din il-koppla⁹.

Barra minn hekk, saru wkoll navi, li ġew iddisinjati biex jarmonjaw il-kumpliment tad-disinn. In-Navi ġew twal it-tul tal-korsija l-qadima u iktar, b'hekk il-knisja tan-Nadur kienet tkabbret hafna iktar milli kienet qabel. Pawlu Falzon kien l-iskultur li ta kontribut kbir fix-xogħol ta' dan il-proġett kollu.

Il-faċċata, żgur li tiddomina l-pjazza tan-Nadur bil-ġmiel tagħha. Mhijiex il-faċċata li soltu naraw f'hafna rħula ta' Malta u Ghawdex, anzi hija pjuttost iktar kumplessa u animata b'tali mod li kull min jaraha jibqa' mpressjonat bid-dehra majestuża tagħha. Tajjeb li nsemmi wkoll li Sciortino reġa' ġie mitlub jżid statwa fil-faċċata lejn in-nofs tas-seklu għoxrin, filfatt din l-istatwa saret u tirrapreżenta l-virtujiet teologali: Fidi, Tama u Mhabba. Dan il-proġett kollu tat-tkabbir tal-knisja, Sagona jikkummenta hekk fuqu: "dan (ix-xogħol) huwa probabilmnt l-iktar mertu arkitettoniku importanti tiegħu"¹⁰.

Illum il-ġurnata għandna l-vantaġġ li nħarsu lura lejn dak li ġara, mhux biss, imma għandna ammont ta' ritratti ta' din il-biċċa xogħol tassew kbira mehudin minn Mikieli Farrugia¹¹. Għalhekk nistgħu nqabblu l-knisja tan-Nadur qabel u wara l-proġett. Evidentament hadet xejra ġdida u aktar sabiħa. Dan kien wiehed mill-ikbar proġetti ta' Sciortino li żgur jibqa' jfakkru għal ġenerazzjonijiet shaħ.



Ix-xogħol tat-tkabbir u tisbiħ tal-Knisja tan-Nadur

Barra minn dan kollu, hemm xogħolijiet oħrajn tiegħu, li tagħhom ser nagħti harsa.

Wiehed mill-ewwel xogħolijiet ta' Sciortino huma d-disinn ta' sett fanali tal-purċissjoni għall-konfraternità ta' San Pietru u San Pawl. Skond Mark Sagona, din hi wahda mill-iktar *objects d'art* interessanti li hemm fil-Knisja tan-Nadur. Dawn ġew prodotti meta l-artist kien għadu student fl-*Accademia di Belle Arti* fi Brera, Milan, allura lejn l-1903. Dan kien, biex ngħid hekk, l-ewwel frott tal-ħbiberija bejn Sciortino u l-prokuratur tal-konfraternità ta' San Pietru u San Pawl il-Kan. Martin Camilleri, li wara sar Arcipriet tan-Nadur. Dawn huma uniċi fl-għamla tagħhom fil-ġzejjer Maltin, speċjalment fil-mod ta' kif jinqatgħu mill-kuncett tradizzjonali tal-fanali. L-iktar haga nteressanti fihom hija bla dubju, l-globu. Dawn iż-żewġ fanali għandhom sens ta' semplicità li huwa karatteristiku ta' Sciortino. Din is-semplicità hija magħquda ma' element modern li juri l-hila ta' dan l-artist.¹²

Fl-okkazzjoni ta' l-inawgurazzjoni tal-koppla tan-Nadur, fl-1915 ġie mżanzan relikwarju li fih kien jiġbor ir-relikwi ta' San Pietru u San Pawl. Id-disinn tar-relikwarju kien ta' Sciortino u nħadem minn Pawlu Falzon minn Hal Balzan. Skond Sagona, dan ġara qabel l-1914, eżattament qabel ma' emigra lejn il-Kanada. Dan huwa xogħol differenti minn oħrajn li għamel Malta. Qabel xejn irridu niskopru sa fejn wasal ix-xogħol ta' Sciortino u fejn beda xogħlu Falzon. Problema oħra hija li probabilmnt, l-Arcipriet Camilleri jew il-benefatriċi tar-relikwarju Rosaria Agius, kienu qed isostnu fuq Sciortino biex iżomm mal-*barocchetto*. Dan ir-relikwarju għadu sal-lum fil-kaxxa originali tiegħu magħluq. Huwa ta' mertu artistiku konsiderevoli, fuq l-istil *barocchetto*, maqsum fi tlett partijiet: pedestall tqil, is-sieq tiegħu u fuqha hemm il-kontenitur tar-relikwi. Fuq nett insibu żewġ friegħi bis-salib fin-nofs.¹³



OSTENSORIU TA' RELIKWII TA' SAN PIETRU U SAN PAWL (1915)
Ir-Relikwarju li sar fl-1915

Proġett kbir iehor ta' Sciortino kien l-orgni tan-Nadur u l-proġett tal-gallerija. Sciortino nnifsu kkunsidra din il-kummissjoni għal dan il-proġett bħala xi haġa importanti hafna u kien jaraha bħala l-pass finali li jgħaqqad u jarmonizza il-kumpless kollu: "bil-gallerija ta' l-orgni jew *cantoria*, l-ikbar difett arkitettoniku, li kellu jiġi kkoreġut fil-knisja, ġie eliminat", sqarr hu stess. Ix-xogħol beda f'Settembru, 1949. Ix-xogħol huwa dokumentat b'mod tajjeb, Sciortino rċieva l-ewwel hla fit-28 ta' Dicembru, 1949 u l-aħħar pagament fis-17 ta' Settembru, 1951. B'kollox irċieva mhux inqas minn £850. Ghax-xogħol ta' l-injam kien responsabbli Giovanni Falzon, u dan kien imħallas £269.2s għal xogħolu. Imbagħad, minn naħa l-oħra, Sciortino hadem ix-xogħol tiegħu f'daru, li kienet f'Birkirkara. Skond Sagona, il-gallerija hija bicca xogħol ta' hila artistika u jstqarr li "għalkemm ix-xogħol huwa produzzjoni li giet tard fil-karriera ta' l-artist, imma xorta waħda hija tirrifletti hafna elementi ta' l-arti ta' Sciortino."¹⁴. F'moħħu, l-artist kellu li jagħmel spazju biżżejjed biex toqgħod orkestra jew kor. Fil-faċċata ta' din il-gallerija jispikkaw il-figuri ta' l-anġli u fihom, Sciortino jlaqqa żewġ temi mportanti: ir-rapreżentazzjoni tal-*cantoria* u l-kuncett tat-talb. Irridu niftakru li din hija gallerija li giet ddisinjata għal go knisja u allura, billi l-kant huwa mezz iehor ta' kif titlob, dawn iż-żewġ temi, ta' *cantoria* u talb jitwaħħdu flimkien b'mod armonizzat. Sciortino stess stqarr li "il-karattru ta' din il-gallerija mhux tejatriku bħal ma' hu prodott f'diversi knejjes f'Malta u Għawdex. Il-gallerija tagħna hija ta' karattru reliġjuż u ekkleżjali, bħal ma' xogħol f'postijiet ta' talb għandu jkun"¹⁵. Interessanti l-fatt kif Sciortino jghid "il-gallerija tagħna", tant kien marbut ma' din il-knisja li kienet iġġorr magħha tant siegħat ta' xogħol u dedikazzjoni fil-hajja ta' dan l-artist. Biex tikkumplimenta l-gallerija, sar ukoll xogħol biex jissebbaħ l-orgni. Għaldaqstant, Sciortino ddisinja struttura f'forma ta' arkata tistrieħ fuq żewġ pilastru.¹⁶

Francesco Saverio Sciortino jibqa' bniedem imfakkar għal ġenerazzjonijiet shaħ fin-Nadur ghax-xogħol li wettaq. Nistgħu ngħidu li għal dan l-artist, in-Nadur kien wiehed mill-iktar postijiet li fihom halla xogħlijiet f'hajtu. Dan kollu għamlu fuq ir-rieda ta' missirijietna li kellhom mhabba lejn il-maqdes tagħhom li fih għadna nistgħu nidhlu illum u, barra li niftakru fihom u f'min halla l-opri tiegħu hemm, nkomplu nużawh bħala d-Dar t'Alla, l-istess bħal ma' għamlu missirijietna meta qabdu lil Sciortino biex isebbaħ dan il-maqdes bil-għan li d-Dar t'Alla tkun post xieraq li tilqa' lill-Hallieq u l-Missier tagħna.

Kortesija tar-ritratti:

Sit elettroniku ta' Haż-Żebbuġ, Malta:

http://www.haz-zebbug.com/francesco_saverio_sciortino.php (ritratti numri: 1 u 5)

Camilleri, Dun Dumink, 75 Sena mill-Inawgurazzjoni tal-Koppla tal-Bażilika tan-Nadur, 1990 (ritratti numri: 2,3,4)

Riferenzi:

¹ http://www.haz-zebbug.com/francesco_saverio_sciortino.php

² Camilleri, Dun Dumink Francesco Saverio Sciortino, Artiklu f'pubblikazzjoni: 75 Sena mill-Inawgurazzjoni tal-Koppla tal-Bażilika tan-Nadur, 1990, pġ. 9.

³ Sagona Mark, The Designs of Abram Gatt, Francesco Saverio Sciortino, Emmanuele Buhagiar and Giuseppe Galea for the Churches of Gozo, (Dissertation B.A.(Hons) Storja ta' l-Arti, l-Università ta' Malta), 1999, pġ. 49-50

⁴ http://www.haz-zebbug.com/francesco_saverio_sciortino.php

⁵ Ibid.

⁶ Bonnici, Alexander, In-Nadur: Grajjiet kolleġġjata u Bażilika Imxebilkin fil-hajja Soċjali ta' Għawdex, Vol II, 1984, pġ 258.

⁷ Ibid. pġ. 259.

⁸ Camilleri, op.cit. pġ.22-23.

⁹ Sagona, op.cit. pġ.66-67

¹⁰ Ibid. pġ.50

¹¹ Ibid. pġ.28.

¹² Ibid. pġ.52-54

¹³ Ibid. pġ.54-58

¹⁴ Ibid. pġ. 58

¹⁵ Ibid. pġ. 59

¹⁶ Ibid, pġ.58-64





Gebuba

WINE BAR

the cosy little lounge

NADUR SQUARE ~ GOZO



*Għal servizz komplut ta' funerali
f'kull hin tal-ġurnata (anke bil-lejl)
cempel lil*

Joe Curmi tal-Girbi

Triq il-Knisja, Nadur

fuq tel no: 2155 5276 / mob: 7956 5493

*Prezzijiet moderati hafna fuq
twiebet importati minn barra u ta' Malta*